

BI FRATER GRIMM

Dura ot bio

Ј

PUBLIK ELEKTRON

DURA OT BIO

Logonam basi:
Die Lebenszeit

Mutalingua ot Antoni Martí

Desin ot kober: Antoni Martí

<https://linguasistemfrater.mozello.com/>,
Barselona, Kataluni, 2023

Temkia Dio kreat pas geo e desir pas fisa dura ot bio ot stofbio tuta, joa aribe pas e deman pas:

«Sefal, mi bio futur temlonga kak?»

«Trideka anu», Dio respon pas, «es ni beni?»

«O Sefal», joa respon pas, «na es tem longa. Ide peri bio pato ot mi: ot antemedijur sura noktu porta kargo maga, trakta sako ot sereal a plaspulbe, pro antrop omone fag pani, brabo bine per mastigo e batalpod! Plusne multine bio ot mi!»

Dio beninekon pas e plusne pas dekaokta anu. Joa pasoteleeks pas beni e kani espresen pas.

«Ni desir bio temlonga kak?» Dio logo pas ili, «Trideka anu es multitele pro joa, sed ilis alegro probable ni».

«Sefal», kani respon pas, «desir ot ni es tak? Ide mi obliga kuren multi kak, podmulti ot mi suporta futur ne temlonga tak; e temkia mi perdi futur fono e denti, mi fakto futur kak? Mi inergo futur uni kuren ot uni goni a omone e logobelne?»

Dio optik pas, na ili es pas korek e plusne pas dekabi anu. Poste simi aribe pas.

«Ni desir futur sekur bio trideka anu», Sefal logo pas ili, «ni nesesa ne ergo omo joa e kani, e ni es temtuta beni».

«O Sefal», respon pas ili, «dis uni optikomo, sed berita es omone tuta. Si mi abe fag, mi abe ne spatulfag. Mi obliga temtuta rekremikro alegro, fakto fas pro antropmulti risi, e temkia ili don mi pom e mi morse, ili es asid. Alegro kober

benine multitem kak! Mi suporta futur ne trideka anu».

Dio es pas beninekon e plusne pas deka anu.

Fini andro aribe pas, alegro, sani e forse, e ili deman pas a Dio fisa tem ili.

«Ni bio futur trideka anu», Sefal logo pas, «es dis komple?»

«Tem longane kak!» andro logoleban pas, «temkia dom ot mi es futur fakto e igni igni futur in plasigni auto ot mi, temkia arbor planta per mi don futur frut e mi komen futur alegro bio, temna mi obliga futur eksbio! Sefal, plus bio ot mi!»

«Mi plus futur a ni dekaokta anu ot joa», Sefal logo pas.

«Na es ne komple», andro respon pas.

«Ni abe futur je dekabi anu ot kani».

«Ne komple re».

«Ben», Dio logo pas, «mi don futur ni je deka anu ot joa, sed ni resep futur ne plus».

Andro pasoteleeks pas, sed ne beni. Andro bio prona sepdeka anu. Trideka uni es anumulti andro ot ili, ilis paso belo: ili es sani, beni, ergo kon alegro e alegro in bio ot ili. Temna sekuen dekaokta anu ot joa: andro resep kargo uni poste omone, ili obliga porti sereal, antropmulti omone fag na, batal e sineante es kompense ot ili. Poste aribe dekabi anu ot kani, ili resta in gonimulti, logobelne e abe ne plus denti pro morse. Temkia tem dis paso, aribe deka anu fini ot simi: andro, sofine e moros, es mok per infanmulti.